

نوجوانوں کے لیے پیغام اقبال

* حافظ ذیشان طاہر

پی ایچ ڈی اسکالر منہاج یونیورسٹی لاہور

** حافظہ فردا افتخار

لیکچرار شعبہ عربی، لاہور کالج فار وومن یونیورسٹی لاہور

*** ڈاکٹر قرۃ العین طاہرہ

اسسٹنٹ پروفیسر شعبہ عربی لاہور ویمین کالج یونیورسٹی

**** ڈاکٹر راحت اجمل

پرنسپل انٹر میڈیٹ / صدر شعبہ عربی، اسسٹنٹ پروفیسر، لاہور کالج فار وومن یونیورسٹی لاہور

Abstract

Doctor Muhammad Iqbal's poetry has universal qualities because he was not only the poet but a great reformer, competent intellectual, distinct lawyer, successful politician, good teacher, true lover of Prophet (PBUH) and well aware about the modern times, this is the reason why Iqbal's poetry has the value of a comprehensive curriculum for the Muslim nation especially for youth. And no doubt, most of his poetry addresses educational, ideological and social reforms for youngsters to seek higher education, personal training and integration of conceit, determination and belief, continuous struggle, love for Prophet (S.A.W), uprightness and determination, adaption of poverty, narrative of modern time and places and to convert the downfall of Muslim nation into exaltation of the nation in a very impressive manner.

Key words: Muhammad Iqbal, Poetry, Youth, Muslim, Prophet (S.A.W.)

نوجوان کسی بھی قوم کی ترقی و خوشحالی، تحفظ و بقاء اور تسلسل کے لیے پہلی اینٹ سمجھے جاتے ہیں کیونکہ نوجوان طبقہ عزم و یقین، استقامت و استقلال اور خود اعتمادی و خوداری کی مجسم تصویر ہوتا ہے چنانچہ یہی نوجوان اپنے دین، تہذیب و تمدن، ثقافت و روایات اور نسل انسانی کی بقا کی ضمانت سمجھے جاتے ہیں جبکہ انسان پیدائش سے لے کر موت تک مختلف مراحل سے گزرتا ہے جیسے: بچپن، لڑکپن، جوانی، ادھیر عمر، اور آخر میں اُس پر بڑھاپا چھا جاتا ہے، مگر حیات انسانی کے آغاز میں وہی انسان جب فکری و عقلی نشوونما پا کر جوانی کی حد کو پہنچتا ہے تو اس کے بدن میں بجلی سی طاقت آجاتی ہے، وہ مختلف علوم و معارف اور معاشرتی اقدار سیکھتا ہے۔ اپنے اچھے مستقبل، تعلیم اور مالی آسودگی کے بارے میں سوچنے لگتا ہے، اسکی جرأت و ہمت اور عزم و ارادہ میں پہاڑ جیسی بلندی اور آسمان جیسی وسعت آجاتی ہے، یوں وہ نوجوان عملی زندگی کے سفر پر چل نکلتا ہے۔

جب ہم اسلامی تاریخ اور عربی ادب کا مطالعہ کرتے ہیں تو یہ امر واضح ہوتا ہے کہ مسلم شعراء نے اپنی شاعری میں جہاں، فخر، حماسہ، وصف، مدح، ہجو، غزل، مرثیہ اور حکمت کو موضوع بنایا تو انہوں نے نوجوانوں کی اصلاح کو بھی شاعری کا بطور خاص موضوع بنایا، انہوں نے نوجوانوں کے بارے میں لاتعداد اصلاحی اور تربیتی اشعار کہے جن میں نوجوانوں کو دین اسلام اور محبت و اتباع محمدی، تزکیہ نفس، اخلاق حسنہ، اور عظیم اسلامی تاریخ کے ساتھ منسلک رہنے کا درس دیا۔ اسکے ساتھ ساتھ انہوں نے نوجوانوں کو لہو و لعب، نفسانی خواہشات اور دنیاوی زندگی کو مقصد حیات بنانے سے اجتناب کرنے کی نصیحتیں کیں۔

ڈاکٹر محمد اقبالؒ کی شخصیت کسی تعارف کی محتاج نہیں ہے، بلاشبہ انہیں صرف پاکستان ہی کا قومی شاعر نہیں بلکہ بجا طور پر شاعرِ مشرق اور شاعرِ اسلام کہا جاتا ہے، یہ وہی ڈاکٹر محمد اقبالؒ ہیں جنہوں نے برصغیر کے نوجوانوں کو اپنی شاعری کے ذریعے خوابِ غفلت سے بیدار کیا۔ غلام اور محکوم قوم میں آزادی کی تڑپ پیدا کی، جوانوں کو اُن کی روشن تاریخ، تہذیب، تمدن، ثقافت، روایات کا بھولا سبق یاد کروایا، مسلم نوجوان کو اپنے مرکزِ ایمان گنبدِ خضریٰ سے تعلق کو پہنچنے کرنے کا درس دیا، خاص طور پر آپ نے اپنی شاعری سے نوجوانوں کو اعلیٰ اخلاقی قدروں، تعلیم و تربیت، جہدِ عمل، بلند سوچ و فکر، صبر و رضا، توکل و استقامت، تعمیرِ خودی کا جو پیغام دیا۔

1۔ اقبال کا جوانوں سے اظہارِ محبت اور درس شاہین

ڈاکٹر محمد اقبالؒ نے نوجوانوں سے اپنی محبت کا اظہار اس انداز میں کیا:

محبت مجھے اُن جوانوں سے ہے

ستاروں پہ جو ڈالتے ہیں کمند [1]

ڈاکٹر محمد اقبالؒ نے جوانوں کو شاہین سے تعبیر دے کر حقیقت میں جوانوں کو بلند پروازی، غیرت و حمیت، جنون و جذبہ، فقر و خودی جیسی عظیم صفات کو اپنانے کی دعوت و ترغیب دی۔

تو شاہین ہے، پرواز ہے کام تیرا

ترے سامنے آسمان اور بھی ہیں [2]

ایک اور مقام پر شاعر نے نوجوانوں کو شاہ جہد مسلسل پر ابھارتے ہوئے کہا:

جھپٹنا، پلٹنا، پلٹ کر جھپٹنا

لہو گرم رکھنے کا ہے اک بہانہ [3]

شاعر مشرق نے جوانوں کو ان کے عظیم مقصد کی طرف متوجہ کرتے ہوئے فرمایا:

نہیں تیرا نشین قصر سلطانی کے گنبد پر

تو شاہین ہے، سیرا کر پہاڑوں کی چٹانوں میں [4]

مذکورہ بالا اشعار میں شاعر مشرق نے جوان ہمت، عالی عزم نوجوانوں سے اپنی محبت کا اظہار کیا ہے کیونکہ وہ جانتے ہیں کہ نوجوان طبقہ ہی ملت کی کشتی کو بحرانوں سے نکال سکتا ہے لہذا آج کے جوانوں کے چاہیے کہ وہ حکیم الامت کے اس پیغام کو اپنی زندگی کا لازمی حصہ بنائیں۔

2۔ نوجوانوں کو توحید کے انقلابی پیغام سے آگاہی۔

خطاب بہ جاوید سخن بہ نژاد نو میں ڈاکٹر محمد اقبال نے نوجوانوں کو کلمہ توحید کے انقلاب انگیز مفہوم کی تعلیم دیتے ہوئے فرمایا:

اے پسر، ذوق از من بگیر

سو سخن در لالہ از من بگیر

لالہ گوئی! گو از روئے جان

تا ز اندام تو آید بوئے جان

ایں دو حرف لالہ گفتار نیست

لالہ جز تیغے ز نہار نیست

زیستن با سوز او قہاری نیست

لالہ ضرب است و ضرب کاری است [5]

ترجمہ: ”اے بیٹے! اب تو مجھ سے ذوق نگاہ سیکھ اور لالہ میں مجھ سے جلنا سیکھ۔ کیا تو لالہ کہتا ہے؟ اگر کہتا ہے تو روح میں ڈوب کر کہہ تاکہ تیرے جسم سے روح کی خوشبو

آئے۔ لالہ کے یہ دو الفاظ محض گفتار و قال نہیں بلکہ یہ بے زہار تلوار ہے۔ اس لالہ کے سوز کے ساتھ یا اس کے سوز میں جینا قہاری ہے۔ لالہ ایک ضرب ہے اور کاری ضرب ہے۔“

ان اشعار میں ڈاکٹر محمد اقبال نے نوجوانوں کو لالہ کا انقلابی مفہوم سمجھانے کے لیے اس بات پر زور دیا ہے کہ لالہ کو قلب و جاں سے کہا جائے یعنی اللہ تعالیٰ کی حاکمیت و اقتدار اعلیٰ کو وہ جوان تسلیم کرے گا جو اس کلمہ کو دل و جان سے کہے گا۔ آپ کے نزدیک لالہ کی تلوار کی ضرب ہی کاری ضرب ہے جس سے ہر باطل کے خلاف جنگ جیتی جاسکتی ہے الغرض خطاب بہ جاوید کے آغاز میں ہی یہ اشعار نوجوانوں کو دین میں اخلاص، اثر انگیزی اور انقلاب آفرین پیغام سے آشنا کر رہے ہیں۔

3۔ نوجوانوں کی تن آسانی پر تنبیہ و نصیحت۔

نوجوان جو کسی بھی قوم کی بقاء میں ریڑھ کی ہڈی کا درجہ رکھتے ہیں اور اگر یہی نوجوان سستی و کالی کی تن آسانی کا شکار ہو جائیں تو پھر ترقی و خوشحالی کی راہیں مسدود ہو کر رہ جاتی

ہیں چنانچہ جوانوں کی تن آسانی کے متعلق آپ نے فرمایا:

ترے صوفے ہیں افرنگی، ترے قالیں ہیں ایرانی
لہو مجھ کو لاتی ہے جو انوں کی تن آسانی
امارت کیا، شکوہ خسروی بھی ہو تو کیا حاصل
نہ زور حیدری تجھ میں نہ استغنائے مسلمانی
نہ ڈھونڈ اس چیز کو تہذیب حاضر کی تجلی میں
کہ پایا میں نے استغنا میں معراجِ مسلمانی
عقابِ روح جب بیدار ہوتی ہے جو انوں میں
نظر آتی ہے اس کو اپنی منزل آسمانوں میں
نہ ہونو مید، نو میدی زوالِ علم و عرفان ہے
امیدِ مرد مومن ہے خدا کے رازدانوں میں
نہیں تیرا نشین قصرِ سلطانی کی گنبد پر
تو شاہیں ہے بسیرا کر پہاڑوں کی چٹانوں میں [6]

مذکورہ بالا نظم میں شاعر مشرق نے نوجوانوں کو مخاطب کرتے ہوئے یہ کہا کہ پُر آسائش زندگی گزارنا ترک کر دیں اور فاتحِ خیبر سیدنا علی المرتضیٰ رضی اللہ تعالیٰ عنہ جیسی شجاعت و قوت، سیدنا سلمان فارسی رضی اللہ تعالیٰ عنہ جیسا استغناء پیدا کریں تاکہ جو انوں میں وہ ایمان والی روح پروان چڑھ سکے جس سے مایوسی امید، عروج زوال میں بدل جائے الغرض آپ نے نوجوانوں کو اعلیٰ مقصد کے اپنانے کا درس دیا۔
4۔ عصر حاضر کے نوجوانوں کے فکری و عملی احوال کا بیان۔

آج کا نوجوان جس مایوسی، کم نگاہی، بے یقینی، کم ہمتی اور عزم و یقین کی دولت سے محرومی کا شکار ہے اسی کے متعلق ڈاکٹر محمد اقبال نے کہا:

نوجوانانِ تشنہ لب، خالی ایاباغ
شستہ رو، تاریک جاں، روشن دماغ
کم نگاہ و بے یقین و نامید
چشمِ شاں اندر جہاں چیزے ندید
مکتب از مقصود خویش آگاہ نیست
تا مجذب اندرونش راہ نیست [7]

ترجمہ: ”ہمارے نوجوان پیاسے اور خالی پیالوں والے ہیں۔ ان کے چہرے تو دھلے دھلائے یعنی چمک دار ہیں لیکن ان کی جانیں تاریک اور ان کے دماغ روشن ہیں۔ یہ نوجوان کم نگاہ، یقین کی دولت سے محروم اور ناامیدی کا شکار ہیں ان کی آنکھوں نے جہان کے اندر کوئی چیز نہیں دیکھی۔ مدرسہ اپنے مقصد سے آگاہ نہیں ہے اسی لیے اس نوجوان کے اندر جذبے تک راہ نہیں۔“

5۔ نوجوانوں کو ان کے شاندار ماضی کی یاد دہانی کروانا۔

مسلمانوں نے اس دنیا پر کئی سو سال حکومت کی۔ انہوں نے عدل و انصاف، اخوت، مساوات پر مبنی معاشرے کی بنیاد رکھی۔ شاعر اسلام ڈاکٹر محمد اقبال نے اسی شاندار ماضی کی ایک جھلک نوجوانوں کے سامنے رکھتے ہوئے کہا کہ:

کبھی اے نوجوان مسلم! تدبر بھی کیا تو نے
وہ کیا گردوں تھا تو جس کا ہے اک ٹوٹا ہوا تارا
تجھے اُس قوم نے پالا ہے آغوشِ محبت میں
کُل ڈالا تھا جس نے پاؤں میں تاجِ سردارا

تمدن آفریں خلاق آئین جہاں داری
وہ صحرائے عرب یعنی شتر بانوں کا گہوارا
اگر چاہوں تو نقشہ کھینچ کر الفاظ میں رکھ دوں
مگر تیرے تخیل سے فزوں تر ہے وہ نظارا
تجھے آباء سے اپنے کوئی نسبت ہو نہیں سکتی
کہ تو کائنات کو وہ کردار، ثوابت وہ سیارا
گنوا دی ہم نے جو اسلاف سے میراث پائی تھی
ثریاسے زمین پر آسمان نے ہم کو دے مارا [8]

درج بالا پوری نظم نوجوانوں کے لیے کہی گئی ہے جس میں شاعر مشرق نے اس بات پر زور دیا ہے کہ اے مسلم نوجوان تو اس قوم سے تعلق رکھتا ہے جس نے اس خطہء ارضی پر ایک طویل مدت تک شاندار حکومت کی ہے۔ مسلمانوں نے بڑی بڑی سلطنتوں کو شکست دی اور اپنے اندر صفات عالیہ اور اخلاق کریمانہ پیدا کیے جس کی بدولت فتوحات اُن کا مقدر بنیں مگر افسوس آج کا نوجوان صرف باتیں کرتا ہے اور ہاتھ پر ہاتھ رکھے کسی غیبی مدد کا منتظر رہتا ہے۔ درحقیقت عصر حاضر کے نوجوان کو اپنے آباء سے عملاً کوئی نسبت نہیں ہے پس جوانوں کو چاہیے کہ فکر اقبال کی روشنی میں اپنے اسلاف کی سیرت و سنت کو اپنائیں۔

6۔ جوانوں کو جہد مسلسل کا پیغام۔

شاہین اقبال کی شاعری میں نوجوانوں کے لیے بطور استعارہ استعمال ہوا ہے چنانچہ شاہین کی زبانی اقبال نے نوجوانوں کو نہایت اہم پیغام دینے کی کوشش کی ہے جیسا کہ وہ

لکھتے ہیں:

بچہ شاہین سے کہتا تھا عقاب سالخورد
اے ترے شہر پہ آساں رفعت چرخ بریں
ہے شباب اپنے لہو کی آگ میں جلنے کا نام
سخت کوشی سے ہے تلخ زندگانی انگلیں
جو کبوتر پر جھپٹنے میں مزا ہے اے پر!
وہ مزا شاید کبوتر کے لہو میں بھی نہیں [9]

ذکر کردہ تین اشعار کے ذریعے شاعر نے نوجوانوں کو یہ پیغام دیا ہے کہ عملی جدوجہد کے بغیر زندگی کوئی شے نہیں ہے۔ ہر بلند ہمت، محنتی اور جفاکش انسان کی زندگی کا لطف اسی عمل پیہم میں موجود ہے اور سر محمد اقبال کی بھی یہی خواہش ہے کہ آج کا نوجوان اپنی زندگی میں محنت کا نوگر بن جائے۔

ایک اور مقام پر شاعر نے جہد مسلسل کے متعلق جوانوں سے فرمایا:

ہر چند کہ ایجاد معانی ہے خدا داد
کوشش سے کہاں مرد ہنرمند ہے آزاد
خون رگ معمار کی گرمی سے ہے تعمیر
میخانہ حافظ ہو کہ بتخانہ بہر اد
بے محنت پیہم کوئی جو ہر نہیں کھلتا
روشن شرر تیشہ سے ہے خانہ فرہاد [10]

حکیم الامت نے مندرجہ بالا اشعار میں بھی جوانوں کو اس حقیقت سے آگاہ کیا ہے کہ مرد ہنرمند کے لیے ہر لمحہ کوشش کرنا لازم ہے کیونکہ اس کائنات میں جس قدر آباد کاری نظر آرہی ہے یہ سب مرد ہنرمند کے خون کی گرمی اور اس کے ہاتھوں کی کمائی کی وجہ سے ہے۔ آخر میں جوانوں کو کہا جا رہا ہے کہ جہد مسلسل کے بغیر کوئی جوہر حاصل نہیں ہو سکتا۔ پس آج کے جوانوں پر بھی لازم ہے کہ علم و عمل کے میدان میں وہ دائمی محنت و جدوجہد کرنے کے عادی بنیں تاکہ دنیا و آخرت میں کامیاب ہو سکیں۔

7۔ نوجوانوں کو غیرت و حمیت کے اپنانے کا درس۔

غیرت کسی بھی انسان کے لیے اس کی زندگی کا جزو لازم ہوتا ہے مگر ایک مومن کے لیے غیرت ہی سب کچھ ہوتا ہے اسی لیے ڈاکٹر محمد اقبال نے نوجوانوں کو اس غیرت کی ترغیب دیتے ہوئے فرمایا:

غیرت ہے بڑی چیز جہاں تلک و دو میں
پہناتی ہے درویش کو تاج سردارا
حاصل کسی کامل سے یہ پوشیدہ ہنر کر
کہتے ہیں کہ شیشے کو بنا سکتے ہیں خارا
افراد کے ہاتھوں میں ہے اقوام کی تقدیر
ہر فرد ہے ملت کے مقدر کا ستارہ [11]

مذکورہ اشعار میں شاعر اسلام ڈاکٹر محمد اقبال نے نوجوانوں کو یہ پیغام دیا کہ اس دنیا میں سب سے بڑی شے غیرت و حمیت ہے اس غیرت کی وجہ سے ہی درویشوں کو حکومت و سلطنت کا تاج پہنایا جاتا ہے اور سب سے بڑھ کر یہ کہ غیرت مند افراد کے ہاتھوں میں ہی اقوام کی تقدیر ہوتی ہے اور معاشرہ کی اکائی ہر فرد ملت کے ترقی و بقاء میں مرکزی حیثیت رکھتا ہے۔

8۔ ناموری کے لیے آہ سحر گاہی کی نصیحت۔

مومن کا کام صرف اور صرف بندگی باری تعالیٰ ہے جس کے لیے سب سے بہترین وقت قبولیت صبح کا وقت ہے جس کی طرف شاعر نے اشارہ کیا:

عطار ہو، رومی ہو، رازی ہو، غزالی ہو
کچھ ہاتھ نہیں آتا بے آہ سحر گاہی [12]
نگہ الجھی ہوئی ہے رنگ و بو میں
خرد کھو گئی ہے چارٹو
نہ چھوڑاے دل فغان صبح گاہی
اماں شاید ملے اللہ ہو میں [13]

ذکر کردہ اشعار میں حکیم الامت نے جوانوں کو اس حقیقت سے آگاہ کیا ہے کہ اب تک دنیا میں جس قدر بھی بڑے بڑے نامور عالم و فاضل پیدا ہوئے ہیں ان سب کے ہاں ایک خصلت مشترک تھی وہ یہ کہ وہ سب کے سب صبح کے وقت اپنے رب کے حضور گزر گزرا نے، سجدہ ریزیاں کرنے والے تھے۔ اس کے ساتھ ہی شاعر نے مزید وضاحت کرتے ہوئے اس امر کی جانب اشارہ کیا کہ فکر و نظر کی پختگی، اصلاح، وسعت اور ظاہری و باطنی امن سکون کے لیے نسخہ کیمیا ایک ہی ہے اور وہ صبح کے وقت اپنے رب کریم کے حضور گریہ و زاری اور دعائیں کرنا ہے پس جوانوں پر لازم ہے کہ وہ اسلاف کی اس سنت پر عمل کریں تاکہ دونوں جہانوں میں سُرخرو ہو سکیں۔

9۔ محفل رقص و شباب سے دور رہنا۔

وقت شباب حیات انسانی کا سب خطرناک اور اہم زمانہ ہوتا ہے کیونکہ اس زمانے میں قوت و طاقت، جرات و شجاعت اور عزم و یقین اپنے مکمل عروج پر ہوتا ہے اور اگر اس عمر میں انسان برائی کے راستے پر چل پڑے، لذت رقص و شباب کا عادی ہو جائے تو پھر دارین میں ناکامی اس کا مقدر بن جاتی ہے اور ملک و ملت کی تباہی کا سفر زیادہ دور نہیں رہ جاتا۔ اسی لیے شاعر اسلام نے فرمایا:

ہے یاد مجھے نکتہ سلمان خوش آہنگ
دنیا نہیں مردان جفاکش کے لیے تنگ
چیتے کا جگر چاہیے شاہین کا تجسس
جی سکتے ہیں بے روشنی دانش و فرہنگ

کر بلبل و طاؤس کی تقلید سے تو بہ
بلبل فقط آواز ہے طاؤس فقط رنگ [14]

ذکر کردہ اشعار میں شاعر نے نوجوان نسل کو اس جانب متوجہ کیا ہے کہ وسائل کی کمی کا بہانہ بنانے کی بجائے محنت و کوشش کو اپنا مقصد حیات بنایا جائے کیونکہ یہ دنیا جفاکش مومن نوجوان کے لیے تنگ نہیں ہے۔ اس میں جو کوئی جو بھی کوشش کرتا ہے اس کو وہ مل جاتا ہے۔ مزید یہ کہ شاعر کے مطابق موجودہ فتنوں میں سے ایک موسیقی اور بے راہ روی ہے جس کا نوجوان نسل بہت تیزی سے شکار ہو رہی ہے چنانچہ ڈاکٹر محمد اقبال نے نوجوانوں رقص و شباب سے بچنے کی تلقین کی ہے۔
10۔ نوجوان قیادت و سیادت کی خواہش کا اظہار۔

نوجوان اپنی بے مثال خود اعتمادی، عزم و ہمت، یقین اور جستجو کے باعث قیادت کے انتخاب کے لیے اولین انتخاب قرار پاتے ہیں اسی لیے شاعر مشرق نے کچھ یوں کہا:
خرد کو غلامی سے آزاد کر
جوانوں کو پیروں کا استاد کر
جوانوں کو سوز جگر بخش دے
میرا عشق، میری نظر بخش دے [15]

درج بالا قطعہ میں شاعر مشرق نے اپنی اس خواہش کا اظہار کیا ہے کہ اے میرے اللہ عقل و فکر کو غلامی سے آزاد فرمادے اور اس پر تاریک دور میں سیاسی و معاشی اور معاشرتی قید سے رہائی کے لیے جوانوں کو بزرگوں کا راہبر و راہنما بنادے تاکہ نوجوان میدان کارزار میں عملاً حصہ لیتے ہوئے امت کی بچکولے کھاتی ناؤ کو پار لگا سکیں۔ مزید شاعر یہ التجاء کر رہا ہے کہ اے اللہ تو جوانوں کو میری سوچ و فکر کی پیروی عطا فرماتا کہ وہ کارزار حیات میں مرداوانہ وار مقابلہ کر سکیں۔
11۔ جوانوں کو نیاز مانہ، نئے صبح و شام پیدا کرنے کی تلقین۔
شاعر مشرق گول میز کانفرنس کے لیے لندن تشریف لے گئے تو وہاں آپ نے اپنے بیٹے جاوید کے ہاتھ کا لکھا ہوا پہلا خط وصول کیا جس میں انہوں نے گراموفون لانے کی خواہش کی۔ اس خط کے جواب میں ڈاکٹر محمد اقبال نے جاوید کے نام حکمت بھری ایک نظم لکھ کر بھیجی ایک خط لکھا:

دیار عشق میں اپنا مقام پیدا کر
نیاز مانہ، نئے صبح و شام پیدا کر
خدا اگر دل فطرت شناس دے تجھ کو
سکوت لالہ و گل سے کلام پیدا کر
اٹھانہ شیشہ گران فرنگ کے احسان
سفال ہند سے مینا و جام پیدا کر
میں شاخِ تاک ہوں، میری غزل ہے میرا ثمر
میرے شمر سے مئے لالہ فام پیدا کر
مرا طریق امیری نہیں، فقیری ہے
خودی نہ بیچ غریبی میں نام پیدا کر [16]

درج اشعار میں شاعر اسلام ڈاکٹر محمد اقبال نے اپنے بیٹے جاوید سے مخاطب ہوتے ہوئے نوجوانوں کو یہ پیغام دیا ہے کہ وہ راہ بندگی میں ریاضت و مجاہدہ کے ذریعے اپنا مقام پیدا کریں اس کے ساتھ ساتھ اپنے دور پر آشوب میں اپنی جدوجہد اور عملِ پیہم سے نیاز مانہ اور نئے صبح و شام پیدا کریں تاکہ انفرادی و اجتماعی سطح پر آزادی کا سورج طلوع ہو سکے۔ اس کے بعد آپ نے بیٹے جاوید کو دل فطرت شناس کے ساتھ قوت گویائی سے محروم اشیاء سے کلام پیدا کرنے کی صلاحیت پیدا کرنے کی تلقین کی۔ اے بیٹے اپنا مقام پیدا کرنے کے واسطے اہل مغرب کے احسان مت اٹھانا بلکہ اپنی تہذیب و تمدن پر بھروسہ کرتے ہوئے میدانِ عمل میں کود جانا تاکہ کامیابی تمہارا مقدر بن سکے۔ اس کے بعد بیٹے جاوید کو نہایت اہم نصیحت کرتے ہوئے فرمایا کہ اپنی ذات اور خودی کو

کبھی مادیت کے ہاتھوں فروخت مت کرنا کیونکہ تیرے باپ کا طریق شروع سے غریبی و فقر کی کاہنہ نہ کہ امیری کا۔
12۔ معاشرہ میں پسندیدہ جوان کے اوصاف۔

جوانی کی عمر میں تقویٰ و طہارت اور تزکیہ نفس اختیار کرنا یقیناً شیوہ پیغمبری ہے اور اس جوانی میں تقویٰ، طہارت اختیار کرنے کی طرف شاعر نے یوں متوجہ کیا:

وہی جوان ہے قبیلے کی آنکھ کا تارا
شباب جس کا ہے بے داغ، ضرب ہے کاری
اگر ہو جنگ تو شیرانِ غاب سے بڑھ کر
اگر ہو صلح تو رعنایاں تاتاری
عجب نہیں ہے اگر اس کا سوز ہے ہمہ سوز
کہ نیٹاں کے لیے بس ہے ایک چنگاری
خدا نے اس کو دیا ہے شکوہ سلطانہ
کہ اس کے فقر میں ہے حیدری و کڑاری
نگاہ کم سے نہ دیکھ اس کی بے گلاہی کو
یہ بے گلاہ ہے سرمایہ نگہ داری [17]

مندرجہ بالا نظم میں ڈاکٹر محمد اقبال نے واضح الفاظ میں یہ بیان کر دیا ہے کہ وہی جوان قبائل میں نمایاں مقام و مرتبہ حاصل کرے گا جس کی جوانی بے راہروی سے پاک ہوگی اور میدانِ جہاد میں ضرب کاری ہوگی کیونکہ جنگ کے موقع پر یہی جوان پھر سے شیروں کی مثل دشمنانِ دین و ملت پر حملہ کرنے والا ہوتا ہے اور آپس میں باہم صلح کے وقت ہرن کی طرح نرم و نازک ہو جاتے ہیں۔

13۔ خوددار نو جوانوں کا قومی سلامتی اور ترقی کا ضامن ہونا۔

درحقیقت نو جوان کسی بھی قوم کی بقاء، سلامتی اور ترقی و خوشحالی میں کلیدی حیثیت رکھتے ہیں کیونکہ قومی دفاع اور معاشی ترقی کا بوجھ انہی جوانوں کے کندھوں نے اٹھانا ہوتا ہے لہذا جس قوم کے نو جوان خوددار، پُر اعتماد اور عزم و یقین کا پیکر اتم ہوں گے تو بجا طور پر وہی قوم اقوامِ عالم کی صفِ اول میں کھڑی ہوگی۔ قومی ترقی اور خوددار نو جوان کے باہمی تعلق کے متعلق لکھا کہ:

اُس قوم کو شمشیر کی حاجت نہیں رہتی
ہو جس کے جوانوں کی خودی صورت فولاد
ناچیز جہانِ مہ و پروین ترے آگے
وہ عالم مجبور ہے تو عالمِ آزاد
موجوں کی تپش کیا ہے، فقط ذوقِ طلب ہے
پنہاں جو صدف میں ہے وہ دولت ہے خداداد
شاہیں کبھی پرواز سے تھک کر نہیں گرتا
پردہ ہے اگر تو تو نہیں خطرہ افتاد [18]

درج کردہ شعر میں شاعر نے قومی سلامتی کے ضامن نو جوانوں کی مندرجہ ذیل خصوصیات بیان فرمائی ہیں۔

1۔ خودی

2۔ آسان پر چاند ستاروں سے آگے کی دنیا کی تلاش

3۔ اس کائنات کے اسرار و رموز کی تلاش میں دریائی موجوں کی طرح تلاطم پیدا کرنے کی ترغیب

4۔ شاہیں کی طرح باہمت نو جوان کبھی میدانِ عمل میں محنت کو شش سے نہیں ڈرتا بلکہ ہر لمحہ اگلی منازل طے کرتے چلے جاتے ہیں۔

آج کے اکابرین کو چاہیے کہ وہ فکرِ اقبال کی روشنی میں نو جوان نسل کی تعلیم و تربیت کا اہتمام کریں تاکہ وہ عملی طور پر دفاع و ترقی وطن میں اپنا کردار ادا کر سکیں اور اگر ایسا نہیں ہوگا تو پھر شکست فاش مقدر ہوگی۔

14۔ نوجوانوں کو فقر اختیار کرنے کی تاکید۔

فقر مؤمن کی شان اور زیور ہوا کرتا ہے کیونکہ مسلمان اپنے رب پر توکل کرتے ہوئے اپنا سب کچھ اپنے مولا کے حضور پیش کر دیتا ہے اور خود فقر کی آگ میں جلتا ہوا قرب الہی کی منازل طے کرتے کرتے اپنے رب تعالیٰ کا محبوب بن جاتا ہے اور یہی فقر کل انبیاء و رسل کا امتیاز اور صحابہ کرام و صالحین کی سنت رہا ہے اسی لیے شاعر مشرق ڈاکٹر محمد اقبال نے اپنے کلام میں فقر کے موضوع پر تاکید کی بحث کی ہے جیسا کہ وہ لکھتے ہیں:

سماں الفقر فخری کار ہا شان امارت میں
بآب و رنگ و خال و خط چہ حاجت رُوئے زیبارا
گدائی میں بھی وہ اللہ والے تھے غیور اتنے
کہ منعم کو گدا کے ڈر سے بخشش کا نہ تھا یارا [19]

ل

سطور بالا میں درج قطعہ کے ذریعے مسلم سلاطین و حکمرانوں اور خلفاء راشدین کی شان فقر کو بیان کیا گیا ہے کہ کس طرح وہ عظیم لوگ سلطنت و حکومت کے باوجود بھی فقر کی زندگی گزارنے کو ترجیح دیتے تھے۔ ان کی حد درجہ سخاوت کی انتہا یہ ہو کر تھی کہ باوجود اس کے کہ خود کو ضرورت ہوتی مگر پھر بھی سائلوں کی خالی جھولیاں بھر دیا کرتے تھے۔ اسی طرح شاعر مشرق نے فقر اور فقراء کی عظمت میں لکھا کہ:

فقر کے ہیں معجزات تاج و سریر و سپاہ
فقر ہے میروں کا میر، فقر ہے شاہوں کا شاہ
علم کا مقصود ہے پاکی عقل و خرد
فقر کا مقصود ہے عفت قلب و نگاہ
علم فقیہ و حکیم، فقر مسیح و کلیم
علم ہے جو یائے راہ، فقر ہے دانائے راہ
فقر مقام نظر، علم مقام خیر
فقر میں مستی ثواب، علم میں مستی گناہ
علم کا موجود اور، فقر کا موجود اور
اشہد ان لا الہ، اشہد ان لا الہ [20]

ذکر کردہ اشعار کی تشریح کی جائے تو واضح ہوتا ہے کہ شاعر نے فقر کو محض ایک وصف ذاتی کے طور پر پیش نہیں کیا بلکہ فقر کو ایک کرامت قرار دیا ہے جو انسان کو تخت ہی نہیں بلکہ شہنشاہوں کا بھی شہنشاہ بنا دیتا ہے اور مزید یہ کہ علم سے عقل و فکر میں واضحیت و پاکیزگی میسر آتی ہے جبکہ فقر کا مقصود قلب و نگاہ میں پاکیزگی ہے۔ فقر سے مشاہدات کا دروازہ کھلتا ہے جبکہ علم سے معلومات سے واقفیت نصیب ہوتی ہے۔ علم میں گناہ میں ملوث ہو جانے کا شبہ رہتا ہے جبکہ فقر ہر لمحہ ثواب ہی ثواب۔

اگرچہ زر بھی جہاں میں ہے قاضی الحاجات
جو فقر سے میسر ہے، تو نگرے سے نہیں
اگر جواں ہوں مری قوم کے جسور و غیور
قلندری میری کچھ کم، سکندری سے نہیں
سبب کچھ اور ہے تو جس کو خود سمجھتا ہے
زوال بندہ مؤمن کا، بے زری سے نہیں
اگر جہاں میں مرا جو ہر آشکار ہوا

قلندری سے ہوا ہے تو نگری سے نہیں [21]

اس شعر میں شاعر مشرق نے غیرت مند و خوددار جوانوں کے وجود کو اپنے لیے سکندر ہونے کے ساتھ تشبیہ دی ہے۔ جوانوں کو یہ یاد کروایا ہے کہ بندہ مومن کا زوال بے زری سے نہیں ہوا بلکہ زوال کی وجہ فقر و غیرت سے محرومی ہے اور ساتھ یہ بھی کہا اگر فکر اقبال کو آج دنیا میں کوئی مقام ملا ہے تو صرف اور صرف فقر کی وجہ سے حاصل ہوا ہے۔ جاوید کے نام سے کہے گئے اشعار میں فقر کی تلاش کرنے کی تاکید کرتے ہوئے حکیم الامت نے کیا ہی خوبصورت انداز میں فقر کے فوائد اور اُس کے مقاصد کو بیان کیا ہے۔ آپ نے لکھا کہ:

ہمت ہوا اگر تو ڈھونڈو وہ فقر
جس فقر کی اصل ہے حجازی
اُس فقر سے آدمی میں پیدا
اللہ کی شان بے نیازی
کنجشک و جام کے لیے موت
ہے اُس کا مقام شاہبازی
روشن اُس سے خرد کی آنکھیں
بے سُرْمہ بُو علی و رازی
حاصل اُس کا شکوہ محمود
فطرت میں اگر نہ ہوا بایازی
تیری دنیا کا یہ سرائیل
رکھتا نہیں ذوق نے نوازی
ہے اس کی نگاہ عالم آشوب
در پردہ تمام کار سازی
یہ فقر غیور جس نے پایا
بے تیغ و سناں ہے مرد غازی
مومن کی اسی میں ہے امیری
اللہ سے مانگ یہ فقیری [22]

ذکر کردہ اشعار میں بھی شاعر مشرق نے فقر حجازی کو تلاش کرنے، اُسے اپنانے کا حکم دیا ہے کیونکہ اس فقر کی وجہ سے آدمی میں اللہ تعالیٰ کی شان بے نیازی کا وصف پیدا ہو جاتا ہے جس سے اسے مقام ولایت و طہارت نصیب ہو جاتا ہے۔

ڈاکٹر محمد اقبال فقیر اندہ زندگی سے اس قدر محبت کرتے تھے کہ آپ نے جاوید نامہ میں لکھا ہے کہ:

من فدا اے آنکہ درویشانہ زیست

وائے آں کہ از خدا بیگانہ زیست [23]

ترجمہ: ”میں اس (انسان کے قربان جاؤں جو درویشانہ زندگی بسر کرتا ہے اور افسوس ہے اس پر جو خدا سے بیگانہ ہو کر زندگی گزارے۔“

15۔ نوجوانوں کو صالحین کی صحبت اختیار کرنے کی تلقین۔

انسان رب تعالیٰ کی ایسی شہکار تخلیق ہے کہ جس کا باہم ایک ساتھ رہنا از حد لازم ہے یعنی انسان کا کسی بھی لمحہ انسانی تعلق کے بغیر زندگی گزارنا ناممکنات میں سے ہے جبکہ دین اسلام جو فطرت کے عین مطابق ہے اس نے انسان کی صحبت و محاسن کی فطری ضرورت و حاجت کے متعلق واضح ہدایات دی ہیں کہ محاسن کی حدود و قیود کیا ہیں؟ اللہ عز و جل کی رضا کے لیے

ایک دوسرے سے محبت و صحبت کی اہمیت و فضیلت کیا ہے؟ صحبت بد کا انجام و اثرات کس قدر خطرناک ہوں گے؟ زیر نظر سطور میں اولیاء اللہ کی صحبت و سنگت کی اہمیت کو فکر اقبال کی روشنی میں دیکھتے ہیں کہ ڈاکٹر محمد اقبال نے اپنے کلام میں کیا ارشاد فرمایا ہے:

گر نیابی صحبت مرد خیر
از اب وجد آنچہ من دارم بگیر
پیر رومی را بر فیق راہ ساز
تا خدا بخشد از اسوز و گداز
زانکہ رومی مغز را داند ز پوست
پائے او محکم فتد کوئے دوست [24]

ترجمہ: ”اگر تجھے کسی ایسے باخبر مرد حق کی صحبت میسر نہ آئے تو تو پھر جو کچھ میں نے آباء و اجداد سے حاصل کیا ہے تو وہ لے لے۔ تو پیر رومی کو اپنے راستے کا ساتھی بنالے خدا تجھے سوز و گداز عطا فرمائے۔ اس لیے کہ رومی مغز کو چھلکے سے پہچانتے ہیں۔ ان کے پاؤں دوست (محبوب حقیقی) کے کوچے میں مضبوطی میں پڑتا ہے۔“
مذکورہ بالا اشعار میں ڈاکٹر محمد اقبال نے اپنے بیٹے جاوید کو نصیحت کی کہ کسی باخبر اسرار و رموز سے واقف مؤمن کی صحبت اختیار کرو اور اگر میسر نہ آئے تو مجھ سے ہی وہ علوم و معارف حاصل کر لو جو میں نے اپنے بزرگوں سے حاصل کئے ہیں۔ مزید کہتے ہیں کہ اے بیٹے تو پیر رومی کو راہ حیات میں اپنا دوست چن لے تاکہ تجھے سوز و گداز کی دولت میسر آ سکے جس کے باعث تو دنیا میں نامور ہو سکے۔
ڈاکٹر محمد اقبال نے جاوید کے نام اپنی نظم لکھا کہ:

خودی کے ساز میں ہے عمر جاوداں کا سراغ
خودی کے سوز سے روشن ہیں امتوں کے چراغ
یہ ایک بات کہ آدم ہے صاحب مقصود
ہزار گونہ فردغ و ہزار گونہ فراغ
ہوئی نہ زاغ میں پیدا بلند پروازی
خراب کر گئی شاہیں بچے کو صحبت زاغ
حیا نہیں ہے زمانے کی آنکھ میں باقی
خدا کرے کہ جوانی تری رہے بے داغ
ٹھہر سکا نہ کسی خانقاہ میں اقبال
کہ ہے ظریف و خوش اندیشہ و نگفتہ دماغ [25]

مندرجہ بالا اشعار میں شاعر مشرق نے جاوید کو تنبیہ کی ہے اگر تو حیات جاوداں (ہمیشہ کے لیے زندگی) پانا چاہتا ہے تو اس کا ایک ہی راستہ ہے کہ تو اپنی خودی کو قائم و دائم رکھے اور اس کی حفاظت میں لگے رہو۔ مزید کہا کہ اے بیٹے صحبت بد انسان کی عزم و ہمت اور محنت و کوشش کے راستے میں بڑی رکاوٹ بن جاتی ہے جیسا کہ اگر ایک شاہین بچہ بھی کوئے کی صحبت میں بیٹھنا شروع کر دے تو وہ بھی غیرت، خودداری، بلند پروازی جیسی صفات کو کھو دیتا ہے اور بیٹے آگاہ رہنا تیرے زمانے میں شرم و حیا کو دفن کر دینے والے ذرائع بہت زیادہ ہو چکے ہیں میں تیرے لیے دعا گو کرتا ہوں کہ تیرا ایمان سلامت رہے۔

16۔ جوانوں کی تکمیل ذات کے لیے اسرار خودی کی توضیح۔

خودی انسان کی عظمت کا اہم وصف ہے جس پر انسانی ذات و کردار کی ساری عمارت کھڑی ہوتی ہے اور اسی تربیت خودی کے باعث انسان بارگاہ الہی میں ارتقاء کی منازل طے کرتے کرتے اللہ کا محبوب بن جاتا ہے۔ فکر اقبال میں خودی ایک مستقل باب کی حیثیت رکھتا ہے جیسا کہ تربیت خودی کے عنوان پر ڈاکٹر محمد اقبال نے لکھا:

خودی کی پرورش و تربیت پہ ہے موقوف
کہ مشیت خاک میں پیدا ہو آتش ہمہ سوز

یہی ہے سرکشی ہر اک زمانے
ہوئے دشت و شعیب و شبانی شب و روز [26]

ذکر کردہ اشعار میں حکیم الامت نے مٹت خاک بنی آدم میں آتش معرفت و حقیقت تک رسائی کے لیے خودی کی تربیت و نشوونما کو لازمی قرار دیا ہے تاکہ جوانی کی عمر میں غیرت و حمیت اور عزم و یقین جیسی صفات پیدا ہو سکیں۔ خودی انسان کو عالی مقام و مرتبہ تک پہنچا دیتی ہے جسے مفکر پاکستان نے یوں ذکر کیا:

برہنہ سر ہے تو عزم بلند پیدا کر
یہاں فقط سر شاہیں کے واسطے ہے گلاہ
نہ ستارے کی گردش نہ بازی افلاک
خودی کی موت ہے تیرا زوال نعمت و جاہ
اٹھائیں مدرسہ و خانقاہ سے غم ناک
نہ زندگی نہ محبت، نہ معرفت نہ نگاہ [27]

ذکر کردہ اشعار میں شاعر ملت اسلامیہ نے دستار و کلاہ کو شاہینی وصف کے طور پر بیان کیا ہے کیونکہ شاہین صفت جوان ہی اپنے حوصلے، عزم و ہمت اور توکل و یقین کی دولت کے باعث تاج پوشی کا حقدار بنتا ہے جبکہ انسانی زوال نہ ستارے کی گردش کی وجہ سے ہوتا ہے اور نہ ہی آسمان کی گردش کی وجہ سے بلکہ انسانی زوال خودی کی موت سے واقع ہوتا ہے جو کہ ہمارے مدارس میں ناپید ہیں۔ انسانی دولت و وقار اور جملہ رفعتوں کا وجود سراسر حفاظت خودی کے باعث ہے بقول شاعر مشرق:

گراں بہا ہے تو حفظ خودی سے خودی سے ہے ورنہ
گھر میں آب گھر کے سوا اور کچھ نہیں [28]

درج بالا شعر میں مفکر اسلام نے حقیقی دولت خودی کی حفاظت کو ہی قرار دیا ہے اور اگر خودی کی نعت چھن گئی تو باوجود مال و دولت ذلت ہی ذلت رہ جاتی ہے جیسا کہ موتیوں کے بننے میں بنیاد وہ پانی ہوتا ہے جو مدتوں قید و بند رہ کر موتی کو زندگی بخش جاتا ہے اسی طرح خودی بھی شوکت انسانی کا لازمی حصہ بن جاتا ہے۔

17۔ نوجوانوں کو زمانے کے فتنوں سے آگاہی اور حفاظت ایمان کی تاکید۔

حکیم الامت ڈاکٹر محمد اقبال احوال زمانہ کی کامل خبر رکھنے والے تھے یہود نصاریٰ کی طرف سے ایمان کے خلاف کی جانے والی سازشوں سے بھی آگاہ تھے چنانچہ انہوں نے بیٹے جاوید کو نصیحت کرتے ہوئے کہا:

غارت گردیں ہے یہ زمانہ
ہے اس کی نہاد کافرانہ
دربارِ شہنشی سے خوشتر
مردان خدا کا آستانہ
لیکن یہ دور ساحری ہے
انداز ہیں اس کے جادوانہ
سرچشمہ زندگی ہوا خشک
باقی ہے کہاں مئے شبانہ!
خالی اُن سے ہوا دبستان
جس گھر کا مگر چراغ ہے تُو

ہے اس کا مذاق عارفانہ [29]

شاعر مشرق نوجوان نسل کو یہ پیغام دے رہے ہیں کہ جدید دور میں ہر طرف نئے نئے فتنے جنم لے رہے ہیں، علمی و فکری اور عملی سطح پر ہر جگہ کفر و الحاد اپنے پنجے گاڑ رہا ہے گویا کفر کی اک لہر ہے جس نے ہر گھر کو گھیر لیا ہے جس سے بچنا بہت مشکل ہوتا نظر آ رہا ہے۔ چنانچہ مفکر اسلام نے مغربی نظام تعلیم ہو یا فتنہ و طغیت الغرض ہر قسم کے فتنوں سے خبردار کیا تاکہ نوجوان جہاں اپنے دین و ایمان کو بچاتے ہوئے زمانے کے فتنوں کا بطریق احسن مقابلہ کر سکیں۔

18۔ جوانوں میں عزم و یقین اور غیرت و بلند پروازی کے لیے شاہین سے تشبیہ۔
ڈاکٹر محمد اقبال کی شاعری میں شاہین ایک مرکزی استعارہ ہے جس کے ذریعے آپ نے جوانوں تک اپنے نظریات پہنچانے کی کامیاب کوشش کی۔ فکر اقبال میں شاہین غیرت و حمیت، جرات و شجاعت، اعتماد و خوداری، یقین و توکل، استقامت و مجاہدہ کی صفات کے ساتھ استعمال کیا گیا ہے۔ شاعر مشرق نے شاہین کی صفت بیان کرتے ہوئے لکھا کہ:
گزر اوقات کر لیتا ہے یہ کوہ و بیاباں میں
کہ شاہین کے لیے ذلت ہے کار آشاں بندی [30]

اس شعر میں مفکر پاکستان نے شاہین کے ساتھ تشبیہ دیتے ہوئے نوجوانوں کو یہ بات سمجھانے کی کوشش کی ہے کہ جس طرح شاہین ایک جگہ مستقل گھونسلہ نہیں بناتا اور اس عمل کو اپنے لیے ذلت سمجھتا ہے لہذا اسی طرح اے نوجوانوں آپ بھی اس زمان و مکان کے محدود چکر سے نکل کر شاہین کی طرح زندگی گزارو، کائنات کو فتح کرو، شاہین کی مثل اعلیٰ مقاصد متعین کرو۔ ایک اور مقام پر حکیم الامت نے فرمایا:

جوانوں کو میری آہ سحر دے
پھر ان شاہین بچوں کو بال و پر دے
خدا یا میری آرزو یہی ہے
میر انور بصیرت عام کر دے [31]

ان اشعار میں بھی شاعر نے جوانوں کو شاہین کے بال و پر عطا کیے جانے کی دعا کی جو ڈاکٹر اقبال کے ہاں شاہین کی اہمیت کو واضح کر رہی ہے۔ عصر حاضر کے جوانوں پر بھی لازم ہے کہ وہ شاہین کی صفات کو اپنی زندگی میں اپنائیں۔
19۔ مغربی تہذیب کی پیروی کی ممانعت۔
مغربی تہذیب کی بنیاد مادیت و لادینیت ہے جس کی وجہ سے ظاہر اس میں خوشنمائی بھی نظر آتی ہے اور بالخصوص نوجوان طبقہ اس کی جانب بر غبت مائل ہوتا جاتا ہے جس کے بارے میں مفکر پاکستان نے فرمایا:

اٹھا کر پیچک دو باہر گلی میں
نئی تہذیب کے انڈے ہیں گندے [32]

اس مقام پر شاعر نے مغربی تہذیب کے خلاف اپنی نفرت کا اظہار کیا ہے اور ساتھ ہی نوجوانوں کو یہ تلقین بھی کی کہ وہ مغربی تہذیب کی پیروی کرنا ترک کر دیں۔
20۔ جوانوں کو بچ بولنے اور حلال کھانے کی تاکید۔

علامہ محمد اقبال نے نوجوانوں کو بچ بولنے کی نصیحت کی۔ آپ نے اپنے شعر میں کہا کہ:

سر دیں صدق قتال، اکل حلال
خلوت و جلوت تماشاے جلال [33]

اس شعر میں ڈاکٹر محمد اقبال نے جوانوں کو یہ بتایا کہ دین کا راز بچ بولنے اور حلال روزی میں ہے۔ خلوت ہو یا جلوت دونوں حالتوں میں اس ذات حق کے جمال کا نظارہ کرنے میں ہے۔

21۔ نوجوانوں کو شعر کی بجائے نثر نگاری میں مہارت حاصل کرنے کی نصیحت۔

حکیم الامت ہر لمحہ نوجوانوں کی راہنمائی اور بھلائی کے لیے متفکر رہتے چاہے شعر ہو یا نثر یا کوئی مجلس ہر جگہ نوجوانوں کی اصلاح کے لیے بے چین رہتے۔ طلبہ میں فن تحریر میں ملکہ پیدا کرنے کے حوالے سے آپ کا ایک واقعہ کچھ یوں ہے

”ایک مرتبہ کا ذکر ہے کہ ایک روز شام کے وقت اسلامیہ کالج کے کچھ طلباء وفد کی صورت میں ڈاکٹر صاحب کے پاس حاضر ہوئے اور ڈاکٹر صاحب سے مشاعرے کی صدارت کے لیے درخواست کی۔ ڈاکٹر صاحب نے فرمایا کہ میں کسی مجلس یا جلسہ کا صدر نہیں بننا چاہتا ہوں البتہ تم کو یہ مشورہ دیتا ہوں کہ تم لوگ شعر بازی سے دور رہو۔ آپ نے فرمایا کہ اس وقت ہندوستان کو اور خصوصاً مسلمانوں کو شعر بازی کی ضرورت نہیں اور نہ ہر شخص اس کا اہل ہوتا ہے۔ شعر کہنے پر لوگ آسانی کے ساتھ اس لیے آمادہ ہو جاتے ہیں کہ بغیر پیسہ کوڑی شہرت ملتی رہتی ہے۔ یہی وجہ ہے کہ بہت کم شاعر ایسے ہیں جن کے کلام میں بقاء پائی جاتی ہے۔ آپ نوجوان ہیں، آپ کو اس غلطی میں نہیں پڑنا چاہیے، ضرورت نثر نگاروں کی ہے جو مطالعہ اور محنت کے بعد اردو زبان میں معلومات کا اضافہ کریں اور اپنے آپ کو اپنی ملت کو بہتر بنائیں۔ ڈاکٹر صاحب کی اس مختصر تقریر سے سب طلبہ کا جوش ٹھنڈا ہو گیا۔ اور سب کے سب بورڈنگ ہاؤس واپس چلے گئے۔“ [34]

22۔ مخلص و دیانتدار نوجوانوں سے شاعر مشرق کا اظہار محبت۔

حکیم الامت نے علم و فکر اور عبرت و نصیحت کے لیے مشرق و مغرب، عرب و عجم کا سفر اس دوران آپ نے علماء و فضلاء سے ملاقاتیں کی۔ سفر فلسطین کو یاد کرتے ہوئے شاعر مشرق نے کہا کہ:

”سفر فلسطین میری زندگی کا ایک نہایت ہی دلچسپ واقعہ ثابت ہوا ہے۔ فلسطین کے زمانہ قیام میں متعدد اسلامی ممالک مثلاً مراکش، مصر، یمن، عراق، شام، فرانس جاوا کے نمائندوں سے ملاقات ہوئی۔ شام کے نوجوان عربوں سے ملکر خاص طور پر متاثر ہوا۔ ان نوجوانان اسلام میں اس قسم کی خلوص و دیانت پائی جاتی تھی جیسی میں نے اطالیہ کے فاشٹ نوجوانوں کے علاوہ کہیں اور نہیں دیکھی۔“ [35]

23۔ نوجوانوں کے لیے اقبال کی زندگی سے اطاعت والدین کا درس۔

شباب کی عمر میں ہر جوان بادشاہ ہوتا ہے اس کی خواہشات کے بحر بیکراں میں ایک تلاطم ہوتا ہے جس کے تحت ہر جوان کی اپنی زندگی کے مستقبل کی ایک منصوبہ بندی ہوتی ہے جس میں وہ کسی قسم کی رکاوٹ قبول نہیں کرتا۔ عمر شباب میں قدم رکھتے ہیں والدین کی طرف سے رشتہ ازدواج کا حکم وارد ہو گیا جس کے متعلق خالد نظیر صوفی لکھتے ہیں:

”آپ نے 1893ء میں سوا انیس برس کی عمر میں میٹرک کا امتحان پاس کیا۔ ان دنوں میں چونکہ سیالکوٹ میں امتحانات کا سینٹر نہیں تھا اس لیے آپ نے گجرات کے سینٹر سے میٹرک کا امتحان دیا تھا۔ وہ امتحان دینے گجرات گئے ہوئے تھے کہ وہاں کے سول سرجن خان بہادر عطاء محمد صاحب نے انہیں دیکھا اور پسند فرمایا۔ چنانچہ اس وقت کے مطابق والدین نے شادی طے کر دی۔ اگرچہ آپ اتنی کم سنی میں شادی کے لیے تیار نہ تھے مگر بزرگوں کے آگے سر تسلیم خم کر دیا۔ اس بیوی سے دو بچے ہوئے۔“ [36]

24۔ احیائے اسلام کے لیے تحریک شبان المسلمین کی سرپرستی۔

بیسویں صدی میں جب ایک طرف خلافت اسلامیہ کے کلڑے کلڑے ہو رہے تھے تو دوسری طرف اسلامیان ہند غلامی کی زنجیروں میں جکڑے ہوئے تھے ان حالات میں اہل علم و فضل نے جو انان ملت اسلامیہ کی طاقت کو بطور جماعت منظم کرنے کی غرض سے سوچ و بچار شروع کی جبکہ عملاً اس کا قیام اور مرکزی عہدیدارن کا انتخاب بھی ڈاکٹر محمد اقبال کی سرپرستی میں انجام پایا مگر بد قسمتی سے زندگی نے وفانہ کی اور تحریک شبان المسلمین کامیابی کی سیڑھی نہ چڑھ سکی۔ [37]

فی زمانہ نوجوانوں پر لازم ہے کہ وہ فکر اقبال کی روشنی میں اپنی طاقت کو منظم کریں تاکہ امت کے عروج کا خواب شرمندہ تعبیر ہو سکے۔

25۔ سیرت اقبال میں استاد کے ادب کا پہلو۔

ادب انسان کو اللہ تعالیٰ اور اس کے رسول ﷺ کے قرب میں پہنچا دیتا ہے یہی وجہ ہے کہ ڈاکٹر محمد اقبال اپنے بزرگوں، اساتذہ کے ادب میں حد درجہ محتاط و مستعد رہتے جیسا کہ جاوید اقبال نے اپنی کتاب زندہ رود میں لکھا کہ:

”اقبال کو 1923ء میں سر کے خطاب کی پیش کش کی گئی تو انہوں نے گورنر پنجاب سے کہا کہ جب تک ان کے استاد میر حسن کی علمی خدمات کا اعتراف نہ کیا جائے وہ خطاب قبول نہ کریں گے۔ گورنر نے پوچھا میر حسن کی کوئی تصنیف؟ اقبال نے جواب دیا، میں خود ان کی تصنیف ہوں۔ چنانچہ اقبال کے خطاب کے موقع پر سید میر حسن کو بھی شمس العلماء کا خطاب ملا۔ اقبال نے سید میر حسن کے متعلق اپنے جذبات کا اظہار یوں کیا ہے:

مجھے اقبال اس سید کے گھر سے فیض پہنچا ہے

پلے جو اس کے دامن میں، وہی کچھ بن کے نکلے ہیں“ [38]

26۔ جوانوں کے دلوں میں عشق رسول ﷺ کا فروغ۔
شاعر مشرق کی ساری زندگی محبت و ادب مصطفیٰ ﷺ میں گزری یہاں تک کہ
اپنے اشعار میں بھی آپ ﷺ کا تذکرہ خوب عشق و مستی میں جا بجا کرتے رہے جیسا کہ مقام مصطفیٰ ﷺ کے متعلق فرمایا:
در دل مسلم مقام مصطفیٰ است
آبروئے ماز نام مصطفیٰ است [39]

ترجمہ: ”محمد مصطفیٰ ﷺ کا مقام مسلمان کے دل میں ہے ہماری عزت اور آبرو محمد مصطفیٰ ﷺ کے نام مبارک سے ہے۔“
یہ اشعار اقبال کے ادب و محبت رسول اللہ ﷺ کو ظاہر کر رہے ہیں جو کہ ہر جوان کے لیے قابل فخر و نمونہ عمل ہے۔

حوالہ جات۔

- [1] اقبال، سر محمد ڈاکٹر۔ بال جبریل۔ لاہور: اقبال اکیڈمی پاکستان۔ 2002ء۔ ص 155
- [2] اقبال، سر محمد ڈاکٹر۔ بال جبریل۔ لاہور: اقبال اکیڈمی پاکستان۔ 2002ء۔ ص 69
- [3] اقبال، سر محمد ڈاکٹر۔ بال جبریل۔ لاہور: اقبال اکیڈمی پاکستان۔ 2002ء۔ ص 165
- [4] اقبال، سر محمد ڈاکٹر۔ بال جبریل۔ لاہور: اقبال اکیڈمی پاکستان۔ 2002ء۔ ص 120
- [5] اقبال، سر محمد۔ جاوید نامہ۔ لاہور: اقبال اکیڈمی پاکستان۔ 2002ء۔ ص 175، 176
- [6] اقبال، سر محمد ڈاکٹر۔ بال جبریل۔ لاہور: اقبال اکیڈمی پاکستان۔ 2002ء۔ ص 120
- [7] اقبال، سر محمد۔ جاوید نامہ۔ لاہور: اقبال اکیڈمی پاکستان۔ 2002ء۔ ص 178، 179
- [8] اقبال، سر محمد۔ بانگ درا۔ لاہور: اقبال اکیڈمی پاکستان۔ 2002ء۔ ص 212
- [9] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 121
- [10] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 108
- [11] اقبال، سر محمد۔ ارمغان حجاز: کلیات اقبال۔ لاہور: اقبال اکیڈمی پاکستان۔ 2000ء۔ ص 712
- [12] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 64
- [13] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔
- [14] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔
- [13] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 88
- [14] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 82
- [15] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 126
- [16] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 150
- [17] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 138
- [18] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 65
- [19] اقبال، سر محمد۔ بانگ درا۔ لاہور: اقبال اکیڈمی پاکستان۔ 2002ء۔ ص 212
- [20] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 82
- [21] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 27
- [22] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 79

- [23] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 183
- [24] اقبال، سر محمد۔ جاوید نامہ۔ لاہور: اقبال اکیڈمی پاکستان۔ 2002ء۔ ص 184
- [25] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 117
- [26] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 67
- [27] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 55
- [28] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 55
- [29] اقبال، سر محمد۔ ضرب کلیم۔ لاہور: اقبال اکیڈمی پاکستان۔ 2002ء۔ ص 76
- [30] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 26
- [31] اقبال، سر محمد۔ بال جبریل۔ لاہور: اقبال اکیڈمی پاکستان۔ 2002ء۔ ص 91
- [32] اقبال، سر محمد۔ بانگ درا۔ لاہور: اقبال اکیڈمی پاکستان۔ 2002ء۔ ص 326
- [33] اقبال، سر محمد۔ جاوید نامہ۔ لاہور: اقبال اکیڈمی پاکستان۔ 2002ء۔ ص 180
- [34] سید شرافت علی، صہبا کھنوی۔ اقبال اور طالب علم۔ ”امیر الدولہ اسلامیہ ہائی سکول میگزین اقبال نمبر“۔ مدیر عرشی۔ لکھنؤ۔ برقی پریس۔ اکتوبر 1938ء۔ ص 38 تا 41
- [35] حمزہ فاروقی۔ سفر نامہ اقبال۔ لاہور: اقبال اکیڈمی۔ ص 233
- [36] خالد نظیر صوفی۔ اقبال درون خانہ۔ لاہور: بزم اقبال۔ (س۔ن)۔ ج۔ 1۔ ص 26
- [37] خواجہ عبدالحمید۔ تحریک شبان المسلمین۔ ”قبالیات“۔ مدیر بشیر احمد ڈار۔ لاہور: اقبال اکیڈمی۔ جولائی 1967ء۔ ص 83 تا 91
- [38] جاوید اقبال۔ زندہ رود۔ لاہور: اقبال اکیڈمی۔ (س۔ن)۔ ص 77
- [39] اقبال، سر محمد۔ مثنوی اسرار و رموز۔ لاہور: کربکی پریس۔ 1923ء۔ ص 20